

मुख्य समाचार

1. प्रधानमंत्री ने किसानों की आय बढ़ाने के लिए मिट्टी स्वास्थ्य कार्ड को प्रभावी बनाने पर दिया जोर।
2. सार्वजनिक क्षेत्र के बैंक कर्मचारी संगठनों द्वारा कल राष्ट्रव्यापी हड़ताल की घोषणा।
3. केंद्र सरकार ने विभिन्न राज्यों में निचले स्तर पर स्वास्थ्य सेवाओं में सुधार की आवश्यकता पर दिया बल।

और

4. गिरिडीह जिले में आज एक विशेष अभियान के कम में दस साईबर अपराधी गिरफ्तार।

|||||

प्रधानमंत्री

प्रधानमंत्री ने मिट्टी स्वास्थ्य कार्ड को किसानों की सुविधा के लिए स्थानीय भाषाओं में छापे जाने पर बल दिया है। वे आज नई दिल्ली में कृषि क्षेत्र की दो महत्वपूर्ण परियोजनाओं मिट्टी स्वास्थ्य कार्ड और प्रधानमंत्री फसल बीमा योजना की समीक्षा कर रहे थे। श्री मोदी ने कहा कि मिट्टी की गुणवत्ता में बदलाव का पता लगाने के लिए नमूना यंत्रों और विभिन्न क्षेत्रों में मिट्टी के प्रशिक्षण के प्रयोगशालाओं की समुचित जांच होनी चाहिए। प्रधानमंत्री ने मिट्टी की जांच के सिलसिले में स्टार्ट अप और उद्यमियों को शामिल किये जाने की पर बल दिया। समीक्षा बैठक के दौरान प्रधानमंत्री को बताया गया कि सोलह राज्यों और केंद्र शासित क्षेत्रों में मिट्टी स्वास्थ्य कार्ड वितरित करने का पहला चरण पूरा हो गया है। इसके अलावा प्रधानमंत्री फसल बीमा योजना के अंतर्गत पिछले एक वर्ष के दौरान रबी मौसम में पौने आठ हजार करोड़ रुपये का भुगतान किया गया है। इससे लगभग नब्बे लाख किसानों को फायदा पहुंचा है।

|||||

बैंक हड़ताल

सार्वजनिक क्षेत्र के बैंक कर्मचारी संगठनों ने कल राष्ट्रव्यापी हड़ताल की घोषणा की है। बैंक श्रमिक संघों के संयुक्त फोरम ने दावा किया है कि लगभग दस लाख बैंककर्मचारी राष्ट्रव्यापी हड़ताल में शामिल होंगे। संयुक्त मंच ने नई दिल्ली में जारी ब्यान में कहा है कि मुख्य श्रम आयुक्त से वार्ता विफल होने के बाद हड़ताल की घोषणा की गयी है। आल इंडिया बैंक आफिसर्स कान्फेडरेशन के महासचिव डीटी फैंकों ने कहा है कि सरकार की ओर से कोई आश्वासन नहीं दिया गया है। बैंकों की हड़ताल से सार्वजनिक क्षेत्र की इक्कीस बैंकों के कामकाज पर असर पड़ने की संभावना है। निजी बैंकों में बैंकिंग गतिविधियां सामान्य रूप से जारी रहेंगी। बैंकिंग संघों ने सरकार से नोटबंदी के कारण होने वाले नुकसान की भरपाई करने की भी मांग की है।

|||||

किसान

केन्द्र सरकार ने अगले पांच वर्षों में किसानों की आय दोगुनी करने का संकल्प दोहराया है। केंद्रीय मंत्री और स्थानीय सांसद जयंत सिन्हा ने हजारीबाग में किसान सम्मेलन को संबोधित करते हुए कहा कि संकल्प से सिद्ध कार्यक्रम के अंतर्गत केंद्र विकास के सपने को पूरा करना चाहता है। इस मौके पर उन्होंने प्रधानमंत्री नरेन्द्र मोदी का संदेश सुनाते हुए कहा कि सरकार द्वारा किसानों के लाभ के लिए अनेक योजनायें चलाई जा रही है। श्री सिन्हा ने

महिलाओं के विकास के वास्ते प्रधानमंत्री उज्जवला योजना का जिक करते हुए कहा कि ग्रामीण इलाकों में भी इसका लाभ मिल रहा है। उन्होंने फसल बीमा योजना, मिटटी स्वास्थ्य कार्ड और प्रधानमंत्री ग्रामीण सिंचाई योजना का जिक करते हुए कहा कि लोगों को इसका लाभ लेना चाहिए। इस मौके पर अन्य लोगों के अलावा कृषि विज्ञान केंद्र के प्रभारी वैज्ञानिक आर के सिंह और चावल अनुसंधान केंद्र के डी डी मैती ने भी समारोह को संबोधित किया।

|||||

जयंत

केन्द्रीय नागरिक उडडयन राज्यमंत्री जयंत सिन्हा ने कहा है कि केंद्र सरकार प्रत्येक व्यक्ति की समृद्धि को सुनिश्चित करने के लिए संकल्प के साथ काम कर रही है। वे आज रामगढ़ में पंडित दीनदयाल उपाध्याय प्रशिक्षण अभियान के समापन के अवसर पर उपस्थित जनसमूह को संबोधित कर रहे थे। उन्होंने बताया कि भाजपा द्वारा पार्टी कार्यकर्ताओं को योजनाओं से संबंधित जानकारी देने के लिए देशभर में प्रशिक्षण शिविरों का आयोजन किया जा रहा है। श्री सिन्हा ने कहा कि भाजपा में देश के प्रधानमंत्री और पार्टी के राष्ट्रीय अध्यक्ष भी कार्यकर्ता माने जाते हैं।

|||||

सुदर्शन

केन्द्रीय ग्रामीण विकास राज्यमंत्री सुदर्शन भगत ने आज संकल्प से सिद्धि अभियान के अंतर्गत गुमला जिले के विशुनपुर में अभियान की शुरुआत की। इस मौके पर उन्होंने कहा कि भारत छोडो अभियान की पचहत्तरवीं वर्षगांठ पर कंधे से कंधे मिलाकर काम करने का हमें संकल्प लेना चाहिए। श्री भगत ने सात सूत्री कार्ययोजना का जिक करते हुए कहा कि इससे देशभर में किसानों की माली हालत में सुधार होगा और उनकी आय दोगुनी करने के लक्ष्य को पूरा करने में सहायता मिलेगी।

केंद्रीय मंत्री ने समारोह में उपस्थित बड़ी संख्या में किसानों को नये भारत का संकल्प दिलाया। उन्होंने कृषि के अलावा गौ पालन और मछली पालन पर विशेष जोर दिया।

|||||

पब्लिक स्पीक

आकाशवाणी के समाचार सेवा प्रभाग से आज प्रसारित होने वाले साप्ताहिक कार्यक्रम पब्लिक स्पीक का विषय है 'मच्छरों से होने वाली बीमारियां और स्वच्छता' यह कार्यक्रम एफ एम गोल्ड चैनल और अतिरिक्त मीटरों पर रात साढ़े नौ बजे से प्रसारित किया जायेगा। श्रोता टोल फ्री नंबर एक आठ शून्य शून्य – एक एक –पांच सात छह सात पर स्टूडियो में मौजूद विशेषज्ञों से सवाल पूछ सकते हैं।

|||||

स्वास्थ्य

विभिन्न राज्यों में निचले स्तर पर स्वास्थ्य सेवाओं में सुधार की आवश्यकता पर केंद्र सरकार बल दे रही है। स्वास्थ्य सचिव सीके मिश्रा ने आज राष्ट्रीय स्वास्थ्य मिशन की समीक्षा बैठक के दौरान कहा कि स्वास्थ्य सुविधाओं में भीड़भाड़ को कम किया जाना चाहिए। नई दिल्ली में आयोजित समीक्षा बैठक में सभी राज्यों और केंद्र शासित प्रदेशों के स्वास्थ्य सचिव और राष्ट्रीय स्वास्थ्य मिशन के निदेशक शामिल हुए। बैठक के दौरान कुछ चुनिंदा राज्यों में टीकाकरण कार्यक्रम में सुधार लाने, स्वास्थ्य उपकेंद्रों को स्वास्थ्य केंद्रों के रूप में मजबूत करने

और जानलेवा बीमारियों से निपटने की तैयारी पर चर्चा हुई। श्री मिश्र ने कहा कि राष्ट्रीय स्वास्थ्य मिशन विभिन्न राज्यों की आवश्यकताओं को देखते हुए स्वास्थ्य से संबंधित चुनौतियों से निपटने के लिए योजनाओं के निर्माण और कियान्वयन में लचीलापन अपनाता है।

|||||

निवेश

मैट्रो परियोजनाओं में निजी निवेश को बढ़ावा देने के लिए महत्वपूर्ण प्रावधान किये गये हैं। रांची समेत देश के कई बढ़ती आबादी वाले शहरों में मैट्रो परियोजना शुरू करने का प्रस्ताव है। केंद्रीय शहरी विकास मंत्री नरेन्द्र सिंह तोमर ने आज बताया कि शहरों में लोक परिवहन के इस आधुनिक साधन के विस्तार के लिए नयी नीति बनाई गयी है जिससे देशभर में इस संबंध में एकरूपता आ सके। श्री तोमर ने कहा कि नयी मैट्रो नीति में राज्यों के अधिकार बढ़ाये गये हैं। उन्होंने स्पष्ट किया कि मैट्रो के कारण शहरों की सामाजिक और आर्थिक संरचना के विकास का लक्ष्य है। उन्होंने कहा कि मैट्रो का किराया तय करने के लिए अलग से प्राधिकरण का गठन किया जायेगा।

|||||

सड़क सुरक्षा

राष्ट्रीय सड़क सुरक्षा सलाहकार परिषद ने अधिकारियों से सुरक्षा मानकों का कड़ाई से पालन सुनिश्चित करने का निर्देश दिया है। परिषद के सदस्य रविन्द्र तिवारी ने आज देवघर में अधिकारियों के साथ समीक्षा बैठक की। बाद में पत्रकारों से बातचीत करते हुए उन्होंने कहा कि अच्छी और गुणवत्तायुक्त सड़कों के निर्माण के लिए सरकार प्रयत्नशील है ताकि दुर्घटनाओं को कम किया जा सके। उन्होंने बताया कि केंद्रीय सड़क परिवहन मंत्री ने इस संबंध में स्पष्ट दिशा निर्देश जारी किये हैं ताकि दुर्घटनामुक्त सड़कों के निर्माण को बढ़ावा मिले। परिषद के सदस्य ने कहा कि सड़क दुर्घटनाओं को कम करने के लिए जागरूकता अभियान चलाये जाने की आवश्यकता है।

|||||

गिरफ्तारी

कोडरमा पुलिस ने मोटरसाईकिल चोरी करने वाले अंतर्राज्जीय गिरोह के पांच सदस्यों को गिरफ्तार किया है। इस गिरोह के पास से चोरी की दो मोटरसाईकिलें बरामद की गयी है। पकड़े गये अपराधियों में कुछ सदस्य स्थानीय हैं जबकि कुछ बिहार के गया जिले के रहने वाले बताये जाते हैं। पुलिस गिरफ्तार अपराधियों से पूछताछ कर रही है।

उधर, देवघर पुलिस ने कल नंदन पहाड रोड में हुई गोलीकांड का उदभेदन कर चार लोगों को गिरफ्तार किया है। पुलिस उनके पास से हथियार भी बरामद किये हैं।

|||||

साइबर

गिरिडीह जिले में आज एक विशेष अभियान के क्रम में दस साइबर अपराधियों को गिरफ्तार कर लिया गया। हमारे गिरिडीह संवाददाता ने खबर दी है कि जिले के नगर थाना और अहिल्यापुर थाना क्षेत्र में पुलिस ने छापामारी की। अपराधियों पर फर्जी बैंक अधिकारी बनकर उपभोक्ताओं के रूपये हड़पे जाने का आरोप है। पुलिस ने इस मामले में नगदी समेत एक दर्जन मोबाईल, फर्जी सिमकार्ड और बैंक पासबुक बरामद किये हैं। पुलिस प्रवक्ता ने पत्रकारों से बातचीत में कहा कि सुरक्षाबलों को गुप्त सूचना मिली थी कि कुछ युवक फर्जी बैंक

अधिकारी बन कर लोगों को ठग रहे हैं। युवकों ने स्वीकार किया कि मोबाईल से बैंक ग्राहकों को फोन कर एटीएम नंबर और पिन लेकर बैंक खातों से रुपये निकालने में शामिल रहे हैं।

<><><><><>समाप्त<><><><><>